


అ తి బా ల్య వి వా హ ము



క్రీ. శే. కందుకూరి వీరేశలింగం పఠతులుగారు.

ॐ नमो भगवते वासुदेवाय

అతిబాల్యవివాహము



ఓవిద్వన్మహాజనులారా!

ఈసమాజముయొక్క అగ్రాసనాధిపతిగారు కొన్ని దినముల క్రిందట నన్నెకయువన్యాసము చేచుచు మని యడిగినప్పుడు నాశక్తిని వక్తవ్యాంశముయొక్క గౌరవమును లేశమాత్రమును విచారింపక సాహసము చేసి బాల్యవివాహమునుగూర్చి యుపన్యసించుట కొప్పు కొన్నాడను. కాని యీదిని నేను కలము చేతబట్టుకొనివ్రాయ నారంభింపగానే, నాకంటె సమర్థతరులకు విడిచిపెట్టవలసినకార్యభారమును, నేను పైని వేసికొన్న హేతువుచేతగాబోలును. కలము సాగక నాచేయి నడక మొదలు పెట్టెను. నాకంటె విద్యయందును బుద్ధియందును అధికలయిన యీసామాజికులలో మఱియెవ్వరయిన సమర్థు లీబాల్యవివాహమునుగూర్చి వ్రాసినచో మిక్కిలి రసవంతము గాను జవరంజకముగాను ఉండునని నే నెఱిగినవాడ నయ్యను, రోటిలో తల దూర్చినతరువాత రోకటిపోటునకు వెఱవదగ దన్న సామెతను స్మరించుకొని నాకు తోచినది వ్రాయ తెగించుచున్నాను. కాబట్టి నే నిప్పుడు చెప్పబోవుదానిలో మీ రెఱుగని క్రొత్తసంగతులుగాని క్రొత్తయక్తులుగానియుండునని యాశపెట్టుకొనఁ బోకుండు. లోకములోననుభవింపఁదగిన సమస్తసుఖములలోను వివాహబంధమువలననే భార్య, భర్త, తండ్రి, బిడ్డ, అక్క, చెల్లెలు, అన్న, తమ్ముడు, మొదలయిన సమస్త బంధుత్వములును కలుగుననియు, ఈవివాహబంధమువలననే బిడ్డలు మృగప్రాయులుగాక తగినసంరక్షణమును విద్యాబుద్ధులను పొంది వెలయుదు రనియు, ఈవివాహబంధమువలననే స్త్రీపురుషులు యావజ్జీవమును స్నేహపాశాబద్ధులయి యుండి యిరువురునొక్క

దేహముగా పరిగణింపఁ బడుచుండు రనియు, ఈవివాహబంధమువలననే పురుషుల యావశ్యకములను (స్త్రీలును, స్త్రీలయావశ్యకములను పురుషులును తీర్చి పరస్పరసుఖాభివృద్ధి పొందుదు రనియు, మీరం దఱు నెఱిఁగియున్నవిషయమే గనుక వివాహముయొక్క ప్రాశస్త్యమును గుఱించియు ప్రయోజనములను గుఱించియు నే నిక్కడ చెప్పవలసిన యావశ్యకము లేదు. ఆమరణమును వధూవరులకుఁ గలుగవలసిననుఖమునకుఁ గాని దుఃఖమునకుఁ గాని వధూవరులయొగ్యతా యొగ్యతలే ప్రధానములైనవనియు, సంసారసుఖము దంపతులయొక్క పరస్పరానురాగము ననుసరించినయె యుండు ననియు, మీకు విశేషపడినయంశమే గనుక వివాహకాలమునకుముందే వధూవరులు వివాహబంధమువలనఁ దమకు ముందు కలుగఁజొందెడు సంసారభారముయొక్క గౌరవమును తాము ముందెల్లకాలమును కలసిమెలసి యుండవలసినవారిగుణగుణములను తెలిసికొ తగినంతప్రాజ్ఞత గలవారుగా నుండవలసిన దన్నయంశమునుసహితము నేను వివరింపవలసిన యావశ్యకము లేదు. అయినను వివాహము లెవ్వరి సుఖసంతోషాదులనిమిత్తముద్దేశింపఁబడినవో, వానియందలి లోపమువలన నెవ్వరు కలకాలమును దుఃఖ మనుభవింపవలసినవారగుదురో, తమచిరకాల సుఖజీవనమున కనుకూలప్రతికూలములుగా నుండుసాధకబాధకముల నాలొచించుకొనుట కెవ్వ రర్హులో, వారియంగీకారమును పరస్పరేచ్ఛను లేకమాత్రమును గణింపక మనదేశమునందు కొన్నివర్ణములవారు వివాహములయం దాస్వాతంత్ర్యము నంతను తామే యక్రమముగా వహించి యాచారబలము చేతను మఱికొన్ని కారణములచేతను యుక్తాయుక్తవిచారమును జేయజాలక నిర్దోషు లయినబిడ్డలకు మితి మీఱినకష్టములను తెచ్చి పెట్టుచుండుట చూడ నెంతయుశోచనీయముగానున్నది. సంసారసుఖకల్పవృక్షమును మూలచ్ఛేదము చేయుటకై

నేరుపురుగువలెనున్న యీ బాల్యవివాహమును రూపుమాపినంగానిమన దేశమునందలి కుటుంబములలో వివాహమువలని సంపూర్ణఫల మెన్నటికిని కలుగనేరదు. ఈ బాల్యవివాహము మనదేశమునం దంతకంతకు ప్రబలుచుండుట కనేకకారణము లగుపడు చున్నవి. కొందఱు తాము బ్రతికియుండఁగానే తమబిడ్డలకు వివాహము చేసి ముద్దులను ముచ్చటలను వేడుకలను చూడవలెనను నుద్దేశముతో పసిబిడ్డలకు వివాహములు చేయుదురు; మఱికొందఱు బిడ్డలయొక్క పెండ్లిండ్లను తామెప్పుడు చూతుమా యని తొందరపడుచుండెడు వృద్ధులయినజనకులయొక్కయు బంధువులయొక్కయు నిర్బంధముచేత చేయుదురు; కొందఱు గవులగువలె నిమిత్తమును కట్నములు కానుకలు మొదలైనవాని నిమిత్తమును పోరువెట్టెడు మూఢురాండ్రయిన భార్యలయొక్క ప్రోత్సాహముచేత చేయుదురు; కొందఱు దంభమునకయి యతివ్యయము చేసి దక్షిణాలచేతను బ్రాహ్మణసంతర్పణములచేతను ప్రతిష్ఠ పొందవలె నన్నకోరికతో చేయుదురు; కొందఱు వివాహములో వివాహము చేసిన సొమ్ము కలిసివచ్చునని చేయుదురు; మఱికొందఱు పసిబిడ్డలను చూచి తమబిడ్డల కెంతశ్రీఘ్రముగా వివాహము చేసిన లోకాలు తమ్ముత మంచివారనుకొందు రని వేరున కాశిపడి చేయుదురు; కొందఱు కోడండ్రమీఁద నధికారము చేయవచ్చు నన్న యభిలాషతో నుండెడియిల్లాండ్రయొక్క యభిమతములు తీర్చుటకయి చేయుదురు; కొందఱు మంచిసంబంధముల కాశిపడి చేయుదురు; కొందఱు వేగిరము వివాహములు కాకపోయినపక్షమున తమబిడ్డలు చెడిపోదురను సచ్చింతతోనే చేయుదురు; ఇంకను కొందఱు బాల్యవివాహములు చేయకుండుట శాస్త్రవిరుద్ధ మన్నభ్రమచేత చేయుదురు. ఈతెగలవారు గాక న్యప్రయోజనపరులై మానుషధర్మమును విడిచి దయాశూన్యులై రొక్కమును పుచ్చుకొనియో, అల్లుడు చచ్చి

నచో వానినా త్తంతయు తమకే వచ్చుననియో, అల్లునియింటఁ జేరి
తామందఱును నుఖజీవనము చేయవచ్చుననియో, తాముకన్న నోరె
ఱుఁగనిశిశువులను అప్రయోజకులకును వికలాంగులకును వృద్ధులకును
వివాహవ్యాజమున బలియిత్తురు. ఏకారణములచేత జరిగెడు బాల్య
వివాహముల కైనను పురోతులును యాజకులును తోడుపడ
నర్వనిధముల బాల్యవివాహములను ప్రోత్సాహపఱుతురు. ఇటు
వంటి కార్యములచేతనే ధనము సంపాదించి పొట్ట పోసికోవలసినస్వ
ప్రయోజనపరులు ప్రోత్సాహము చేయక నుజీ యేమి చేయుదురు?
ఎవరి ప్రోత్సాహముచేత చేసినను, ఏయుద్దేశముతో చేసినను, ఏకా
రణముచేతఁ జేసినను, స్వభావవిరుద్ధ మనఁజకు బాల్యవివాహము
వలనఁ గలిగెడి దుర్వారము లైన దుష్ఫలములు కలుగక మానవు
అతిబాల్యవివాహమువలన సంభవించుచున్న యనర్థములలోఁ గొన్ని
టినిమాత్ర మింను వివరించెదను. బాలారిష్టములును స్ఫోటకము
మొదలగు సాంక్రామిక రోగములును వానివలన కలిగెడు మరణము
లును బాల్యదశయందే విస్తారముగా నుండునన్న సంగతి యెల్లవారి
కిని తెలిసినదే. అందుచేత ౧౮౮౦ వ సంవత్సరాంతమునందు మన
దేశమునందు చేసిన జనపరిగణనమును బట్టి చూడఁగా తొమ్మిది
సంవత్సరములకు లోపలి వయస్సుగలిగి వివాహమున్న నేమో యెఱుఁ
గనిదశలోనున్న బాలురలో భార్యలను పోగొట్టుకొన్నవారు లెక్క
తెలిసినంతవఱకు ౨౪౨౨౩ గురు కనఁబడుచున్నారు. వీరి వివాహ
సమయములయందు వ్యయపఱిచిన ధనమంతయు వ్యర్థ మగుటతప్ప,
ఈ బాలురుగాని వారి బంధువులుగాని యేమిలాభము ననుభవించిన
వారయినారు? బాలికలగతి బాలురదానికంటెను సహస్రగుణములు
దుఃఖబహుళ మయినదిగా నున్నది. పురుషులు మరల వివాహము
చేసికొన నైన నర్హులుగా నుండురు గాని నిరపరాధిను లయిన పసిబా

లికల కామాత్రపు పుణ్య మయినను లేక క్రూరమయి చిరకాలాగ
 తమయిన యొకదురాచారప్రాబల్యముచేత నోరెఱుగని దశలో
 తల్లిదండ్రులుతమవేడుకకొఱకునివాహమని పేరుపెట్టి యొకతంతునడ
 పినదోషమునుబట్టి యావజ్జీవమును ప్రపంచసుఖములకు దూరురాం
 డ్రైమరణమునకంటెను తీవ్రవేదనాకరమయిన దుస్సహవైధవ్యబాధ
 ననుభవింప నిర్బంధింపఁబడుచున్నారు. అప్పటి జనపరిగణనమును
 బట్టి యిట్టి దుస్థితిపాలయి యున్న పసిబాలికలు మనదేశమునందెంద
 ఱున్నారో యాలోచింపుఁడు. ఆసంవత్సరమున తొమ్మిది యేండ్లకు
 లోబడిన వయస్సు గలవారయి భర్తలని చెప్పఁబడిన పురుషులను
 పోఁగొట్టుకొన్న దురదృష్టతను వహించిన దమనీయ లయిన బాలిక
 లు ౨౦౯౭౬ గు రుండిరి. ధనము వ్యయముచేసి యీ పసిబాలిక
 లకు వృథాగా తఱుగని దుఃఖమును గొని తెచ్చిపెట్టుకొనుటకుఁ గాక
 వీరి వివాహమువలన నెవరి కేవిధమయిన లాభము కలిగినది? ఈచె
 ప్పినవారుగాక యాసంవత్సరమున పదునాలుగు సంవత్సరము ప్రాయ
 మునకు లోపుగా నున్న ౨,౦౨,౩౮౦ గురు బాలికలుకూడ విధన
 లయి యుండిరి. ఈమూడులక్షల బాలికలును తల్లిదండ్రులచేతను
 సంరక్షకులచేతను బాల్యవివాహ మను పెనుభూతమునకు నిష్కారణ
 ముగా బలి పెట్టబడి కలకాలమును దుఃఖపరంపరపాలు చేయఁబడిన
 వారేకదా? మన దేశమునందలి వైధవ్యదుఃఖమున కంతకును బాల్య
 వివాహమే ప్రధానకారణము కాకపోయినను ఇన్ని లక్షలబాలికల
 వైధవ్యమున కయినను కారణమయినందుకు లేకమాత్రమును సందే
 హములేదు. ఇక వైధవ్యమును పొందక తిన్నగా నున్నవారిగతి
 విచారింపుఁడు. వివాహముకాటికి చక్కగానున్న పురుషులుగాని
 స్త్రీలుగాని పలువురు స్ఫోటకము మొదలయినవ్యాధులచేత కన్నును
 కాలును చెడియు, వికలాంగు లయియు, దుర్బలశరీరు లయియు,

సంసారసుఖమునకు పనికిరాక యొండొరులకు దుఃఖహేతువు లగు చున్నారు. కొన్నిసమయములయందు యోగ్యు లయినపురుషుల కయోగ్యురాండ్రు భార్య లగుట లభించియు, గుణవంతురాండ్రయిన స్త్రీలకు గుణహీనులు భర్త లగుట లభించియు, పరస్పరాంగీకారము లేక పోవుటచేత మనసు కలియకయు, భర్తకంటె ముందుగా భార్య యెదిగి కాపుగమునకు వచ్చియు, దంకతులలో నొకరు విద్యావంతు లయిన నొకరు మూర్ఖశిరోమేణులుగా నుండఁ దటస్థింపియు, బహు దంపతు లేకగృహమున వసించుచుండియు సుఖ మన్నమాట యెఱుఁ గనివారగుచున్నారు. పెద్దపెరిగినతరువాతఁగాని సుగుణములో దుర్గుణములో తిన్నగా స్థిరపడవు గనుక చిన్నతనములో వివాహము నాటికి మంచివారనుకొన్నవారే కొందఱు తరువాత చెడ్డవారయి మరికొన్ని దాంపత్యములు దుఃఖదాయకము లగుచున్నవి. బాల్య వివాహప్రభావముచేత జనకు లన్నిపేరు చెఱుప నవతరించిన మనుష్య రూపముననున్న ఘోరరాక్షసులు ధనాశాసాశబద్ధులై తమ ముద్దు బాలికలను వృద్ధపిగ్రహములకును వారికంటెను అధము లయిన రోగిష్టులు మొదలయినవారికిని విక్రయించుచుండుటవలన ఆముద్దరాండ్రీడేరి కాపురమునకు వచ్చునప్పటికి పతులు స్వర్గయాత్ర కుస్ముఖులై యుండియు జీవచ్ఛవములవలె నుండియు యువతులు వలుపురు దుఃఖ ములచాలు కావలసినవారగుచున్నారు. ఇంతేకాక మనదేశములో నున్న యనేకవర్ణ భేదములచేతను వానిలోని మితిమీఱినశాఖోపశాఖల చేతను తల్లిదండ్రులు వేఱుగతి లేక రంభవంటికొమార్తెనైనను కొన్నిసమయములయందు వికలాంగున కయినను దరిద్రున కయినను ఇచ్చి వివాహము చేయవలసినవారగుటచేత కొందఱుకన్నియలు సుఖ మెఱుఁగనివారగుచున్నారు.

ఇట్టి వేమియులేక సుఖ మనుభవింపుచున్నారనుచున్న

బహుదంపతుల యవస్థను చూడుడు. ఒక్కమనదేశమునందు తప్ప సమస్తదేశములయందును ఘరుషులు తాము స్వతంత్రముగా భార్యా పుత్రులనుపోషింప శక్తివచ్చిన తరువాతనే వివాహము చేసికొందురు. మనదేశమునంతటగాక తల్లిదండ్రులుపసిబిడ్డలకే వారీయనుమతివిచారించక భార్యల నంటకట్టటచేత మనబాలురు కౌమార దశయందలి స్వతంత్రవర్తనమును నూహోషమును చనిచూడనివారయి సదా నిరుత్సాహులగుచున్నారు. కాబట్టియేయొకహూణాపండితుఁ డొకపాఠశాలయం దుపన్యసించుచు అన్నిదేశములవారికిని కౌమారదశ యుండఁగా మనపెద్దలు మనబాలుర కొకదశ నపహరించి జనసామాన్యమునకు భగవంతుఁ డనుగ్రహించియున్న యత్యంతప్రయోజనకర మయిన కౌమారదశానిక్షేపము తక్కువ చేసి యున్నారని వదించియున్నాఁడు. అందుకుసందేహము లేదు. ఈకౌమారదశయందే ఘరుషులు తమప్రవర్తనమును స్థిరపరుచుకొని, సుగుణసంపదను గడించి, విద్యాబుద్ధులయందు ప్రబలి, ధైర్యసాహసాదులను నేర్చుకొని, స్వతంత్రవృత్తినలవరుచుకొని, తరువాతి లౌకికయాత్ర కనుకూలమయిన సాధనసామగ్రినెల్లను సంపాదించుకోవలసినది. దుఃఖముల నెఱుఁగక నిర్విచారముగా నుండవలసిన యటువంటిసుఖకాలములోనే యాఁబోతునకు గుదెకట్ట కట్టినట్టు మనవారు బాలురకు సంసారము నంటకట్టి తల యెత్తుకొనకుండఁ జేయుటవలన మనవారుత్సాహమును ధైర్యసాహసాదులును లేనివారయి పూనికఱోస్వతంత్రించి యేసత్కార్యముచు జేయుటకును పనికిమాలినవారగుచున్నారు. అందుచేతనే మనబాలురు సాధారణముగా వివాహములేక పాఠశాలలో చదువుకొన్నంతవఱకును దేశోపకారము నిమిత్తము పాటుపడవలెననియు, సంఘదురాచారమును మాన్పవలెననియుఁ (స్త్రీలయొక్కయు నీచకులమువారియొక్కయు స్థితిని బాగుచేయవలెననియు, తలఁచి మిక్కిలి యుత్సా

హముతో సమాజము లేర్పరచి ప్రసంగములు చేసి ధైర్యముతో దురాచారములను దూషింపఁ గలిగియు, వివాహమై భార్యకాపు రమునకు వచ్చిన రెండుమూడు సంవత్సరములలోపలనే తమ పూర్వావస్థ నంతను మఱచిపోయి తొంటియుత్సాహముచెడి దీనముఖములు గలవారయి, దేశాభిమాన మన్నమాటను స్మరణకు తెచ్చుకొనక, తొంటిప్రసంగములను సమాజములను విడిచిపెట్టి, ధైర్యసాహసములను స్వాతంత్ర్యమును కోలుపోయి, ఎవ్వరియడుగులకు మడుగు లొత్తి యెనను ఎన్ని యిచ్చకము లాడియెనను నెలకు పదియేనురూపాయలవని సంపాదించి లంచములుపుచ్చుకొనియో కల్లలాడియో తమ భార్యపుత్రులను పోషించుటయే పరమార్థమని సిద్ధాంతము నేర్పఱచుకొని, లోకము నిమిత్తమయి పాలుపడఁడలఁచినవారిని జూచి పరిహసించుచు వారిని నిరుత్సాహపఱచి, తాము లోకమునకు నిష్ప్రయోజకులగుచున్నారు. పురుషులగతి యిట్లుండఁగా వారిభార్యల కింకొకదురవస్థకూడ ప్రాప్తించుచున్నది. ఆచిన్నది మగనికొలుపు మాత్రమేకాక అత్తగారికొలుపుకూడ చేయవలసి యుండును. సాధారణముగా మగఁ డింటఁ గూరుచుండి సుఖభోజనము చేయుచుండు పరాధీనుఁడుగా నుండుటచేతను, తన్నుమాత్రమేకాక తనభర్తను కూడ పోషింపవలసినవారత్తమామలే యగుటచేతను, అత్తమామలకుఁ బూర్ణముగా కోపమువచ్చినపక్షమున ఇంట నిలుచుటయే పొసఁగనేరదు గనుకను, బాలభార్య మగనికంటె అత్తమామలకే యెక్కువలోఁబడి వారికే యాజ్ఞానువర్తిసిగా నుండవలసిన దగుచున్నది. ఈ హేతువునుబట్టి బాలభార్యలుపలువురు - మగలమనసుల కెడయై యావజ్జీవమును సుఖ మెఱుఁగనివారగుచున్నారు. అదిగాక అత్తలకు కొందఱకు కారణ మున్నను లేకపోయినను కూడ కోడండ్రును బాధించునప్పటి కంటె నధికసంతోషము మఱియొప్పుదురు కలుగదు.

అత్తగారెంతమూర్ఖురాలయిన, ఈ బాధ యంతయధికముగా నుండును. కొడుకేమైనను సరే కోడలిత్రాడు కోటిపల్లెరేవున. తెంచిన జాలు నని సంతోషించు అత్తలును మన దేశములో పలువురున్నారు. ఈ బాధలనుబట్టియే “అత్తపోగొట్టిన దడుగోటికుండ, కోడలుపోగొట్టినది క్రొత్తకుండ” యనునామెతయు, ఇటువంటివే మఱికొన్నినామెతలును వెలసి యున్నవి.

ఈసుఖ మంతయు నిట్లుండగా నీ బాలదంపతులకు లభించెడి యితరావస్థలను చిత్తగింపుడు. కాలము రాకమునపె గర్భాధాన మగుటచే కలిగినసంతానము సాధారణముగా దుర్బల మయి పురిటిలో పోవువారును తరువాత కొంతకాల మాదంపతులకును బంధువులకును శ్రమ యిచ్చి పోవువారును అయి యుండురు; అంతటిభాగ్యమును వహింపక చిరకాలము కష్టముల ననుభవించుచు బ్రతుక నోచుకొన్న బిడ్డలు చిడుము మొదలయిన వ్యాధులచేత చిక్కి దుర్బలమయిన శుష్కదేహములు గలవారయి పెద్దవారయినప్పుడునహిత మాబిడ్డలకు పుట్టినబిడ్డలు తాము తమకాలములో పురాణములయందు వర్ణింపఁ బడిన యంగుష్ఠమాత్రశరీరులను పుట్టింపఁ బ్రయత్నించుచున్నవారివలె నుండురు. ఆడుకోవలసినయవస్థలోనే బాలికలకు బిడ్డలు పుట్టుటచేత కూడ తల్లులు తిన్నగా పిల్లలను పెంచుటకు చేతఁగాక వారినిపాడు చేయుచున్నారు. బిడ్డలమాట యటుండగా బిడ్డలను గన్నతల్లులు తండ్రులు సహితము కొంతకాలములోనే శరీరపటుత్వము చెడి పడుచు తనములోనేముసలివారయి యల్పాయుష్కు లగుచుండురు. రజస్వల యయినంతమాత్రముచేత కన్య సంభోగార్థురాలు గాదనియు, సమస్తావయవపరిపూర్తి యగుటకు మఱికొన్నిసంవత్సరములు జరగవలె ననియు, ఈలోపల వధూవరులను కలిసినయెడల వారిదేహములు చెడి రోగశ్రయము లగుటయేకాక వారికి పుట్టినబిడ్డలును చెడుదు.

రనియు వైద్యశాస్త్రజ్ఞులు చెప్పుచున్నారు. ఈవిధముగా బాల్యవివాహమువలన సుఖము కలుగకపోవుటయేకాక వివాహము లేనియెడల దృఢకాయులయి చిరకాలము జీవించదగిన దంపతులయూయవుకూడ సన్నమగుచున్నది. మఱియు బాల్యవివాహమువలన బాలికయొక్క చదువుమాత్రమే కాక బాలయొక్కయొక్క చదువుకూడ చెడిపోవుచున్నది. సంసారదుఃఖములు లేక స్వేచ్ఛగా బ్రతుకవలసిన బాల్యదశలోనే సంసారమువచ్చి మీఁదపడుటచేత చదువుకోవక, ఇంట నొకమూల తల్లిదండ్రులును మఱియొకమూల నాలుబిడ్డలును ద్రవ్యార్జనము కుటుంబభరణము చేయుచుని నిత్యమును పోరుచుండగానుద్యోగము నిమిత్తమయి యీ బాలుఁడు కృషిచేయవలసినవాఁడుకాక యెటుండఁ గలఁడు? మన మెఱిగినవారిలోనే యొడలు బాలురు మిక్కిలి తెలివిగలవారయ్యును గొప్పపరీక్షలం గృతార్థులయి యున్నతస్థితికి రాదగిన బుద్ధిపంపద గలవారయ్యును సంసారభారము మీఁదపడుటచేత నడుమ చదువు విడిచిపెట్టి భావిమహాఫలములను చెడగొట్టుకోవలసినవారగుచున్నారు కారు? ఎదలు బాలురు తమ చిన్న భార్యల నింట నొంటిగా విడిచి రా వలనుపడక యత్యల్పదూరములో నున్న శాస్త్రుచారశాలలకు సహితము పోయి చదువుకో లేక చదువునం దెంత యాసక్తిగలవారయినను కార్యము లేక చిన్నపనులతోనే తృప్తి పొందవలసినవారగుచున్నారు కారు? ఒక్కవిద్యాభివృద్ధిమాత్రమే కాక సమస్తాభివృద్ధులకును బాల్యవివాహము ప్రతిబంధకముగా నున్నది. వివాహ మైనతోడనే తరుచుగా బాలికలను చారశాలలనుండి మాన్పించుచున్నారు. ఇదిగాక యీబాల్యవివాహమువలన చిన్నతనములోనే సంతానము గలిగి వారు పోషింపలేనియవస్థలోనే కుటుంబములు పెరుగుచుండుటచేతను వారి వివాహములనిమిత్త మయి కులాచారానుసారముగా విశేషవిత్తమును

వ్యయము చేయవలసి వచ్చుటచేతను మన దేశములో భహుకుటుంబములు వేదటికముపాలయి పిమ్మట ఋణములపాలయి చిరకష్టముల పాలు కావలసిన వగుచున్నవి. కొన్నిచోట్ల వివాహములనిమిత్తము చేసినయప్పులచేత పురుషులు తమకంతకు మునుపు జీవనాధారములుగా నున్న మాన్యములను పోగొట్టుకొన్నవారయి భార్య లింటికి కాపురమునకు వచ్చినప్పుటికి తిండికి లేక తిరిపె మెత్తుకోవలసినస్థితిని పొందుచున్నారు. మఱికొన్నిచోట్ల వారి వివాహములనిమిత్తమయి చేసిన ఋణములను వారి ముమ్మనుమలును వారి సంతతివారునుకూడ తీర్చుకోవలసినవారగుచున్నారు. పనికిమాలిన బాల్యవివాహముల కయి దుర్వ్యయము చేయుటకంటె, ఆధనముగా కొంతభాగము పెట్టి బాలురకు విద్య చెప్పించినపక్షమున వారెంతసుఖపడుదురు? మన వారు బహ్వనర్థములకు మూలమయినయీబాల్యవివాహమును మాని పించి యేల తమబిడ్డల సుఖాభివృద్ధి చేయ బ్రయత్నింపరాదు? ముసలి వాండ్ర వేడుకకొరకు కడుపున పుట్టినబిడ్డలను పాడుచేయుట మానుషధర్మ మగునా? తమ కంతవేడుక చూడవలెనన్న మనసున్నపక్షమున బొమ్మలపెండ్లిండ్లు చేయించి సుఖ మనుభవింపరాదా? అంతటితో తృప్తి కలుగక పోయినయెడల నిజముగా బిడ్డలనే పల్లకులలోపెట్టి యూరేగించి సంతోషమనుభవింపరాదా? “ఎలుకకు ప్రాణసంకటము పిల్లికి చెల్లాటము” నన్నట్లు ముసలివాండ్రయొక్కయు మూర్ఖులయొక్కయు వినోదముకొరకు పసిబాలికలయొక్కయు బాలురయొక్కయు సుఖము చెడగొట్టుట క్రూరకృత్యము కాదా? తల్లియొక్క యగవుతగవులనిమిత్తమును వేడుకలనిమిత్తమును బిడ్డలకు వివాహము చేయుటయు, వానివలన కలిగెడుకీడుల నాబిడ్డలనుభవింపవలెననుటయు నెంత కానిపని?

ఈబాల్యవివాహములు మన దేశములో చిరకాలమునుండియు

న్నను, ఇప్పు డంతకంతకు ప్రబల మగుచున్నవి. నాచిన్నతనములో ఏడేనిమిది సంవత్సరములకు లోపు వయస్సుగలబాలికలకు వివాహము చేయుట ఎక్కడనో యరుదుగానుండుచు వచ్చెను. ఇప్పుడు పాలు నిడువని బాలికలకుసహితము వివాహములు చేయుట సర్వసామాన్య మగుచున్నది. ఈదురాచార మొక్కపామరులలో మాత్రమేకాక చదువుకొన్నవారిలో కూడ వ్యాపించుచున్నది. ఇక్కడి విద్యాశాల యందు సర్వకలాశాలాపరీక్షకు చదువుకొనుచు బహుధైర్యముతో బాల్యవివాహము అనర్థదాయకములని వాదించుచువచ్చిననామిత్రుడే యొకఁడు తనవంతు వచ్చినప్పుడు కొమార్తెకు నాలుగుసంవత్సరముల యీడు వచ్చులోపలనే వివాహము చేయఁగా చూచి యున్నాను. చదువుకొన్న వారికిని చదువుకొననివారికిని మాటలయందు తప్ప కార్యములయం దంతగా భేద మగపడుచుండ లేదు. ఈనడుమను చెన్నపురమునందు జరిగిన మహాసభలో సర్వకలాపరీక్షలం దేటి పట్టపరీక్ష నిచ్చి మెప్పించినంత మహావిద్యావంతులు కూడ తమ కొమార్తెలకు పదిసంవత్సరములకు లోపల వివాహము చేయకుండుటకు బద్ధుల మయ్యెదమని వాగ్దానము చేయలేకపోయిరి. వారందుకు కనబడిచిన హేతుబలమును కొంచెము చిత్తగింపుఁడు. ఈకొమార్తెలను గన్నతండ్రులు తామే తల్లిదండ్రులచాటు బిడ్డలట! స్వాతంత్ర్యము లేనివారట! ఉన్నను తల్లిదండ్రులమనస్సులను నొప్పింప నిష్టము లేనివారట! ఆహా! లోకములో నింతకంటె బానిసతన మేమున్నది? వివాహవిషయమయిన సాధక బాధకముల నాలోచించు కొను స్వాతంత్ర్యము వివాహసంబంధము వలని సుఖదుఃఖములను యావజీవమును అనుభవింప వలసిన వగూవరులకును లేక, వారి తల్లిదండ్రులకును లేక, అంతలపొంతలవారికా యుండవలసినది? పట్టపరీక్షలం గృతార్థులైనవారు తాము స్వతంత్రముగా పొట్టపోసికోలే

మను భయముచేతనా తా మయుక్తమని యెఱిగినదియు తాము ప్రేమించెడివారికి నష్ట కరమయినదియు నైన యకార్యమును చేయవలసినది! తమ కడుపున పుట్టినవారి సౌఖ్యాభివృద్ధిలో చేరిన యీవిషయమునందే స్వాతంత్ర్యము లేకపోయినయెడల మఱియేవిషయమునందుఁ గలుగును? కారణము లేనివిషయములలో న్యాయము కాని పట్టుపట్టి కాటికి కాళ్ళుచాచుకొని యున్నవృద్ధు లయినజననీజనకుల మనస్సును నొప్పింపలేనంత దయార్ద్రహృదయముగలవారు, కలకాలము నుఖముగా బ్రతుకవలె నని కొండంతయాశ పెట్టుకొని దయనీయలయి తమకడుపునపుట్టిన ముక్కుపచ్చలారని ముద్దుకూతులను వేగరపడి స్వయంకృతాపరాధమువలన యావజ్జీవమును దుఃఖములపాలు చేయఁగలరా? ఈరీతి సాకులను విడిచిపెట్టి మనలోని చదువుకొన్నవారు తాము మంచికార్యమని దృఢముగా నమ్మిన దానిని సామరులకు భయపడక నిశ్చంకముగా నెప్పుడు చేయ నారంభితురో, అప్పుడే మన దేశము బాగుపడ నారంభించునుగాని క్రియ లేని శూన్యవచనములచేత నెప్పుడును బాగుపడదు. “చదువనేసిన నున్న మతియు చెడిన” దన్నట్లు మన దేశమున చదువు హెచ్చుటతోనే బాల్యవివాహములును హెచ్చుచున్నవి. పూర్వకాలమునందు బ్రాహ్మణులు కానివారు కన్నులు తెఱవని పసికూనలకు వివాహము చేయుచుండుట సాధారణముగా లేదు. ఈకాలమున మూడేండ్లకు ముండమోసిన బాలికలుగూడ శూద్రులలో కనబడుచున్నారు. ఇప్పుడు నష్టకరములని యెంచి బ్రాహ్మణులు తమ యాచారములను కొన్నిటిని మానుకొన ప్రయత్నించుచుండఁగా లాభనష్టములను కొంచెమయినను విచారింపక శూద్రులు మొదలయినవారు కొండలు బ్రాహ్మణు లాచరించినట్లు తా మాచరించినచో తమకు గౌరవమువచ్చునని యెంచుకొని యనాలోచితముగా బ్రాహ్మణుల దురాచార

ములను కొన్నిటి నవలంబించుచున్నారు. అందుచేత పూర్వకాలము నందు బ్రాహ్మణ వైశ్యజాతులలో మాత్రమే యున్న బాల్యవివాహము లిప్పుడు సర్వవర్ణసామాన్యములయి శూద్రులలోకూడ వెలయుచున్నవి. శూద్రులు చేయవారంభించిన పనినే తామును చేయుచున్నచో తమకు గౌరవాధిక్యము లేదనుకొని యాలోచనలేని బ్రాహ్మణోత్తములు తా మేలాగున నయినను వారిని మించవలెనని యొకరు ప్రయత్నించుచుండుటచేత కడపట నందఱును చెడుచున్నారు. అందుచేత నీవివాహములు క్రమక్రమముగా వివేకలకుఁ బరిహాసపాత్రములయి, పెండ్లివీటమీఁద పెండ్లికొడుకు తల్లిని గానక యేడుచుటయు, పెండ్లికూతురు పాలకై యేడుచుటయు, వారి యేడుపుడుపుటకయి కొన్నిసమయములయందు బెత్తము చేతఁ బట్టుకొని యయ్యవారును మఱికొన్నిసమయములయందు పప్పు బెల్లములును కావలసివచ్చుటయు, భార్య యెవ్వరో తెలియక పిల్ల నొడిగిఁ బెట్టుకొని చన్నుగుడువుచున్న తల్లి మెడకే పెండ్లికొడుకు మంగళసూత్రధారణము చేయుటయు, పోరుపెట్టిన పెండ్లికొడుకుచేత పుస్తె కట్టించుటకు చేతఁ గాక పురోహితుఁడే పెండ్లికొమార్తెకు తాళిబొట్టు కట్టి వివాహ తంత్రము నడుపుటయు, దలస్థించుచున్నది. మూఢము లనియు శూన్యమాసము లనియు, పయినంపత్సరము లగ్నములు లేవనియు, చెప్పి యనుగ్రహించెడి జ్యోతిషులముహూర్తములు కూడ బాల్యవివాహములను త్వర పెట్టుచున్నవి. ఈజ్యోతిషముచేత జనులు మోహపడి జాతకపత్రిక బాగుండలే దను హేతువుచేత కలములో దొరక తగిన వారిలో కూడ మంచిమంచి వరులను నిరాకరించి యుధములను స్వీకరించుచున్నారు. ఇందుచేతకూడ బహుదాంపత్యములు నుఖిదాయకములు కాకున్నవి. ఈముహూర్తములవలన జ్యోతిషమునే వృత్తిగా నేర్పఱచుకొన్న వారి కుటుంబపోషణము జరుగుచుండుట తప్ప నాకు

వేఱు ప్రయోజన మగుపడుచుండ లేదు. తక్కిన యే శుభకార్యముల కెల్లు చేసినను వివాహకార్యమునందు మాత్రము వరుని జాతకపత్రమును పరిశీలించి కొననివారును మంచిముహూర్తమును పెట్టించుకొననివారును సాధారణముగా నుండరు. అట్లయినను ముహూర్తమును పెట్టించుకొనని వూలాణులు మొదలయినవారిలో కన్న నుముహూర్తముల కయి కాలమును ధనమును వెచ్చుపెట్టెడు హిందువులలోనే విధవ లధికముగానున్నారు. జ్యోతిషమువలన ప్రయోజనశేషమయినను కలిగినయెడల శుభలగ్నములయందు వివాహిత లయినవారిలో నిష్కలక్షలమంది బాలవిధవ లెందుచేత కావలయునా యని నాకు సందేహము కలుగుచున్నది. ఇట్టి సందేహమే మనవారి కందఱికిని కలిగెనుపక్షమున, ముహూర్త మృత్యుదేవతనోటినుండి విధవలు కాకుండ ప్రతిసంవత్సరమును లక్షలకొలది పసిబాలికలను కాపాడవచ్చునని నాకు తోచుచున్నది. అది యట్లుండ నిండు.

మనవారిప్పుడు సామాన్యముగా బ్రాహ్మణవర్ణమునకు, హిందూశాస్త్రములు బాల్యవివాహములు విధించుచున్న వనియు, శాస్త్రవిధానము దుర్లంఘ్యమనియు భావించుచున్నారు. అట్టివారికి సంశయనివారణము కలుగుటకయి నాకుఁ దెలిసినంతవఱకు వివాహవిషయమునఁ గల శాస్త్రమునుకూడ సంగ్రహముగా వివరింతుచున్నాను. వేదమంత్రములును మంత్రవినియోజకవాక్యము లయిన కల్పసూత్రములును సంబంధించి యున్నంతవఱకును, బాల్యవివాహముల కనుజ్ఞ యొక్కడను లేదు సరిగదా, వ్యక్తురాలయిన కన్యకే వివాహము చేయవలసినట్టుకూడ కనఁబడుచున్నది.

వివాహమంత్రములోని “సోమః ప్రథమో వివిదే గంధర్వో వివిదః ఉత్తరః తృతీయో అగ్నిష్టే స్తురీయస్తే మనుష్యజాః ॥ సోమో దద ద్గంధర్వాయ గంధర్వో దద దగ్నయే । రయించ పుత్రాం

శౌచాదగ్ని ర్మహ్యమథో ఇమాం॥” అను ఋగ్వేద వచనమునుబట్టి కన్నియను మొదట సోముఁడు వరించుననియు, తరువాత గంధర్వుఁడు వరించుననియు, అటుపిమ్మట నగ్ని వరించుననియు, ఆశయిని మనుష్యుఁడు వరించు ననియు, కన్నియను సోమాదు లొకరితరువాత నొకరి కియ్యగా కడపట మనుష్యునకు వచ్చుననియు, శాస్త్రుమర్యాద యున్నది. కన్నియను పురుషుఁడు వివాహ మాశుటకుముందు సోమాది దేవతలు వరించవలసిన పక్షమున, ఆసోమాదులు వరించెడికాలమేది, అటుతరువాత మనుష్యుఁడు పొందవలసిన కాలమేది, అని తెలిసికోవలసియుండును. దీనికాధారముగా సంవర్తస్మృతియందు “శ్లో॥ రోమ దర్శన సంప్రాప్తే సోమో భుక్త్యేధ కన్యకాం॥ రజోదృష్ట్యాశుగంధ ర్వగ్నుచౌదృష్ట్యాత్వపావకః॥” అని యథోరోమదర్శన కాలమందుసోముఁడునురజోదర్శనకాలమునందు గంధర్వుఁడును కుచదర్శన కాలమునందు పావకుఁడును వరింతురనియు, అటుపిమ్మట ననగాకన్నియయు క్తవయస్సు వచ్చి రజస్వలయయి కుచపరిపూర్తి యయినపిమ్మటనేపురుషుఁడువివాహ మాడవలయుననియు, ప్రమాణవచనము కనబడుచున్నది. దీనినిబట్టి చూడఁగా నీడేఱినివారిని వివాహ మాడకూడదనియేకదా స్పష్ట మగుచున్నది. రోమదర్శనాది కాలములయందు సోమాదులు వరింతురనగా వారా కాలములయందు వరుసగా శరీర శుచిత్వమును, వాశ్చాతుర్యమును, పరిశుద్ధతను కలుగజేయుదురని తాత్పర్యమే కాని వారు నిజముగా వరింతురనియే యగ్ధముకాదు. అందుచేతనే యాజ్ఞవల్క్యస్మృతియందు “శ్లో॥ సోమ శ్శౌచం దదా శ్రీణాం గంధర్వశ్చ శుభాంగిరం॥ పావకస్సర్వమేధ్యత్వం మేధ్యావై యోషిత్ హ్యతః॥” అని శ్రీలకు సోముఁడు శౌచమునిచ్చుననియు, గంధర్వుఁడు మంచి పలుకులనిచ్చుననియు, పావకుఁడు సర్వపరిశుద్ధతలనిచ్చు ననియు, కంతోక్తిగాఁ జెప్పబడియున్నది. ఈ శ్లోకములోని కడపటి చరణమునకు

వ్యాఖ్యానముచేయుచు విజ్ఞానేశ్వరయోగి “స్త్రీయస్సర్వత్ర స్ఫుర్భనాలింగ
నాదిషు శుద్ధాః” అని వ్రాసియున్నాడు. కాబట్టి స్త్రీలు వివాహ
కాలమునకు సంపూర్ణావయవములు కలవారయి యీడేటి వాక్పాఠము
కలవారయి యుండవలెనని యేర్పడుచున్నది. శ్రుతిస్మృతులయం
దీప్రకారముగా నుండఁగా బాల్యవివాహములను వ్యాపింపఁజేసిన
వారు జ్యోతిర్నిబంధమును గ్రంథములోని దని “శ్లో॥ షడబ్దముధ్యే
నోద్వాహ్యో కన్యా వర్షద్వయంయతః| సోమోభుజ్జే తత స్తద్వద్గంధ
ర్వశ్చ తథానలః॥” అని స్త్రీ కాఠేండ్లలోపల వివాహము చేయఁ
గూడదనియు, సోమగంధర్వపావకులు రెండేసి సంవత్సరము లనుభవింతు
రనియు వ్రాసి, సోమాదు లనుభవించుకాల మాఠేండ్లలోనే పోవు
ననియు నేడవయేడు మొదలుకొనియే కన్నియ వివాహయోగ్యురాల
నియు బోధపడునట్లు చేసియున్నారు. కాని సోమాదులు కన్నియను
పసితనములోనే వరించి శౌచాదుల నిత్తురనుట యుక్తికిని శాస్త్రము
నకునుకూడ విరుద్ధము. గంధర్వుని సుద్వాహము చేయునప్పుడు
వివాహములో పఠించెడు ఋగ్వేదమంత్రముతోనే “ఉద్వీర్వాహో విశ్వా
వసో నమసేడా మహేత్వా | అన్యమిచ్ఛ ప్రభర్వ్యగ్ంసంజాయాం
పత్యా స్థజ | ఉద్వీర్వాతః పతివతీహ్యేషా విశ్వావసుం నమ
సా గీర్భి రీట్టే | అన్యమిచ్ఛపితృషదం వ్యక్తాగ్ంసతే భాగో జ
నుషాతస్యవిద్ధి” అని గంధర్వుడయిన విశ్వావసుఁడు వివాహిత
యయిన యాస్త్రీని విడిచిపెట్టి వ్యక్తురాలు కాని పితృగృహముననున్న
యవివాహితకన్య యొద్దకు సోవ ప్రార్థింపఁబడుచున్నాడు. ఇట్టి బల
వత్తరమయిన శ్రుతి ప్రమాణముండఁగా నిర్ణయసింధువునం దుదాహ
రింపఁబడిన పయివచనమునుబట్టి కన్నియకు నాలవయేటనే స్తనోద్గమము
కలుగువనికాని, ఏడవయేటనే వివాహము చేయవలెననికాని, వివేకు
లెవ్వరయిన చెప్పసాహసింపఁగలరా?

అంతేకాక వివాహములో నాలవదినమున వధూవరులకు జరిగెడి సంభాషణములో “అపశ్యం త్వా మనసా చేకితానం తపసో జాతం తపసో విభూతం | ఇహప్రజా మిహరయిగ్ంశరాణః ప్రజయా స్వప్రజయాపుత్రకామ” అని వరునిగూర్చి వధువు ‘సీవు యోగ్యుడవు మరియు తపసుచేత పుట్టి తపస్సుచేత వర్ధిల్లితివనియు నేను మనస్సుచేత తెలిసికొంటిని గనుక, నాయందు పుత్రకాముడవు మరియు యున్న నీవిక సంతోషపూర్వకముగా సంతానము పొందుమనియు, “అపశ్యం త్వా మనసాదీధ్యానాగ్ం స్వాయాం తనూగ్ం ఋత్వియేనాధమాగాం | ఉపమాముచ్ఛ్వా యువతిర్బభూయాః ప్రజయాత్వ ప్రజయాపుత్రకామే” అని వధువునుగూర్చి వరుడు ‘నీవీసమయమునందు నాధునితో కూడవలె నని యపేక్షించుచున్నట్లు నామనస్సుచేత కనిపెట్టితిని గనుక, యువతివయి పుత్రకామురాలవయి యున్న సీవు నన్ను పొంది సంతానము కనుము’ అనియు, మంత్రములచేత చెప్పుదురు. ఇటువంటి సంభాషణము నుభోగముమాట యటుండగా వివాహమునఁగా నేమో యెఱుఁగని బాలునకును బాలికకును జరిగెడి దని మతిమంతుఁ డెవ్వఁ డయిన చెప్పగలుగునా? వివాహ దినములలోనే వరుడు వధువునుగూర్చి “గృహం గచ్ఛ గృహసత్నీ యథాసోవశిసీ త్వం వివిధమావ దాసి” అను ఋగ్వేదమంత్రముచేత ‘సీవు గృహమునకువచ్చి గృహాయజమానురాల వయి యింటికి వచ్చిన వారి నాదరించి గృహకృత్యములను నిర్వహింపు’ మని పలుకుటయు, వధువునుగూర్చి బ్రాహ్మణులు “ఇహప్రియం ప్రజయా తే సమృధ్యతా స్మిన్ గృహే గార్హపత్యా యజాగృహి | ఏనాపత్యాతన్యగ్ం సంసృజ స్వాధాజి వ్రీవిదధమావదాధగ” అను ఋగ్వేదవచనముచేత ‘ఇప్పుడు ప్రియపడి నీ వీగృహమునందు సంతానమును పొంది గృహ యజమానత్వము నందు జాగరూకురాల వయి, సీశరీరమును నీపతి

శరీరముతో చేర్చి మీరు ముసలివా రగువఱకును గృహమును పరామర్శింపుము' అనిపలుకుటయు, బాల్యవివాహమున కీసుమంతయయినను పొసఁగి యుండునా? ఆపస్తంబ, ఆశ్వలాయనాది సూత్రము లన్నియు వధూవరులు మూడుదినము లధశ్యయ్యకుండి బ్రహ్మచర్యము చేయవలెననియు నాలవడినము రాత్రి గర్భాధానము జరగవలె ననియు విధించుచున్నట్టును, గర్భాధానముతోగాని వివాహపూర్తి కానట్టును శాస్త్రజ్ఞానము కలవారి కందరికిని తెలియునుగదా? ఇప్పుడు జరుగుచున్న శాస్త్రవిరుద్ధ మయినబాల్యవివాహములలో వివాహమున కావశ్యకమయిన గర్భాధానమును జరపకపోయినను మన పురోహితులు నాలవనాటిరాత్రి గర్భాధానమంతముల నేకరువు పెట్టుచుండుట నందఱు నెఱుఁగుదురుగదా? ప్రాచీనము లయిన మన ధర్మశాస్త్రము లన్నియు యుక్తవయస్సు వచ్చినస్త్రీలకే వివాహమును విధించుచున్నవి. అందుచేతనే మన ధర్మశాస్త్రకర్తలు వివాహయోగ్యకన్యా ప్రాశస్త్యమును చెప్పునప్పుడు "శ్లో॥ కన్యాక్షతయోనిః స్యాత్కులీనా పితృమాతృతః | బ్రహ్మదిషు వివాహేషు షరిణీతా యథావిధిం || సా ప్రశస్తా వరారోహః శుద్ధయోనిః ప్రశస్యకే" అని బ్రాహ్మిది వివాహముల మందు కలీనురాలును పురుషసంభోగ మెఱుఁగనిదియు ప్రశస్తురా అని వృద్ధసౌతముఁడును, "గృహణో వినీతక్రోధహర్షో గురుణాశుజ్ఞాతః స్నాత్వా అసమానార్థా మస్పృష్టమైఘనాం యవీయసీం నదృశీం భార్యాం విందేతి" అని వరుఁడు గురువునాజ్ఞ పొంది పురుషసంస్కర్మ మెఱుఁగని తనకంటె చిన్నదానిని వివాహ మాడవలయునని వసిష్ఠుఁడును, "శ్లో॥ అనపిండాచ యా మాతు రసగోత్రాచ యా పితుః | సా ద్విజానాం ప్రశస్తా స్త్రీ దారకర్మణ్యమైఘనీ" ద్విజాతులలో మైఘన మెఱుఁగని స్త్రీ భార్యగా స్వీకరించుటకు ప్రశస్తురాలని మనువును, బ్రాహ్మిదివివాహములయందు పురుషసంభోగము లేని కన్యకలనే

ప్రశస్తురాండ్రనుగాఁ జెప్పియున్నారు; రజస్వలలు కానివారికే ద్విజాతులలో వివాహములు జరగవలెనని యీ ఋష్యాదు లుద్దేశించి యుండినయెడల, వారుపయోగించిన అక్షతయోని, శుద్ధయోని, అన్నప్రమైఘనా, అమైఘనా, అను పదములన్నియు వ్యర్థములగును గదా? ఇది యిటుండఁగా మనువు మొదలగువారు వ్యక్తురాండ్రైన స్త్రీలకు వివాహములు విధించియున్నారు. “శ్లో॥ త్రీణివర్షాణ్యపేక్షేత కుమార్యృతుమతీసతీ । ఊర్ధ్వంతుకాలాదేతస్మాద్ద్విందేత సదృశంపతిం॥ అదీయమాన భర్తార మధిగచ్ఛే ద్యది స్వయమ్ । నైసఃకించదవాప్నోతి నచయం సాధిగచ్ఛతి॥” అని కుమారి ఋతుమతి యైనతరువాత మూడు సంవత్సరములు వేచియుండి, తండ్రి వివాహము చేయని యెడల స్వయముగానే వరుని కోరుకోవచ్చు ననియు, ఆప్రకారముగా వరించిన స్త్రీ గాని దాని భర్తగాని యేవిధ మయిన పాపమును పొందరనియు, మనువు స్పష్టముగాఁ జెప్పియున్నాఁడు. “త్రీణి వర్షాణ్యృతుమతీ కాంక్షేత పితృశాసనమ్ । తత శ్చతుర్థే వర్షే తు విందేత సదృశం పతిమ్॥” ఋతుమతి యైనస్త్రీ మూడు సంవత్సరములు తండ్రి యాజ్ఞకయి వేచియుండి నాలవ సంవత్సరమున తగినభర్తను కోరుకోవలసినదని బోధాయనులు చెప్పియున్నారు. “ఋతుత్రయ ముపాస్యైవ కన్యాకుర్యాత్స్వయంవరమ్” అని మూడుఋతువు లైనతరువాత కన్య స్వయముగానే వరింపవచ్చునని విష్ణుస్మృత్యుండును జెప్పఁబడి యున్నది. ఇట్లు వీఱందఱును ఋతుమతి యైనతరువాత వివాహము నంగీకరించుటయేకాక, మంచి వరుఁడు దొరకని పక్షమున నెంతకాలమయినను కన్యను వివాహము లేకయే యుంచవచ్చుననికూడ మన్వాదులు విధించి యున్నారు. “శ్లో॥ కామమామరణాత్తిషే ద్దృహేకన్యర్తుమత్యపి । నత్యేవైనాం ప్రయచ్ఛేత గుణహీనాయ కర్హిచిత్॥” అని కన్య ఋతుమతి యైనను

మరణవర్జ్యంతమును గృహముననే యుంచవలసినదికాని గుణహీనున కెన్నఁడును నియ్యఁగూడదని మనువును “వద్యాద్గుణవత్తే కన్యాం నగ్నికాం బ్రహ్మచారిణీ | అపివా గుణహీనాయ నోఽరుంధ్యా ద్రజస్వలామ్ ||” అని కన్యను గుణవంతుఁడయిన బ్రహ్మచారి కియ్యవలసినదేకాని రజస్వలనైనను గుణహీనుని కియ్యఁగూడదని బోధాయచులును, మఱికొందఱు ఋషులును చెప్పి యున్నారు. ఇట్లు చెప్పినను రజస్వలయైన కన్యను వివాహములేక చిరకాల మింట నుంచిన పక్షమున చోరరతియు దానిఫలములైన భ్రూణహత్యాదులును సంభవింపవచ్చునని యెంచి కొందఱు ఋషులు రజస్వలయైన దానిని శీఘ్రముగా వివాహము చేయ్యనిపక్షమున పాపము వచ్చునని చెప్పియున్నారు. “శ్లో|| ప్రాప్తే ద్వాదశమే వ్షరే యః కన్యాం నప్రయచ్ఛతి | మాసిమాసి రజస్తస్యాః పితా సిబతి శోణితమ్ ||” పండ్రెండవ సంవత్సరము వచ్చినతరువాత తండ్రి కన్యకకు వివాహము చేయని పక్షమున, ప్రతిమాసమునకు నాచిన్నదాని ఋతురక్తమును పానము చేసినట్లని యనుస్మృతియందును, ఇత్యాదివచనములు కొన్ని మఱి కొన్ని చిల్లరస్మృతులయందును గానఁబడుచున్నవి. మన్వాదులు ధర్మకార్యమునిమిత్తమయి కొన్ని సమయములయందు మాత్రము కొంచెము బాల్యవివాహముల కనుజ్ఞ యిచ్చియున్నారు. “శ్లో|| త్రింశద్వర్షోద్వపేత్కన్యాం హృద్యాం ద్వాదశవార్షీకీమ్ | ద్వ్యప్తవర్షోష్టవర్షోవాధర్మే సీదతి సత్వరే ||” ధర్మమునకు గావలసినప్పుడు ముప్పదిసంవత్సరములవాఁడు పండ్రెండ్రెండ్ల చిన్నదానిని పదుగాఱుసంవత్సరములవాఁడు ఎనిమిద్రెండ్లదానిని వివాహ మాడవచ్చునని మనువు వ్రాసి యున్నాఁడు. ఇట్టిస్థలములలోతప్ప సాధారణముగా బాల్యవివాహములు చేయకూడదు. బాల్యవివాహములు పూర్వకాలమునకు తీవ్రముక నే యుత్రిస్మృతియందు “శ్లో|| వివాహే వితతే యజ్ఞే

హోమకాల ఉపస్థితే | కన్యాం ఋతుమతీం దృష్ట్వా కథం కర్వంతి
 యుజ్ఞికాః॥ స్నాపయిత్వా తాం కన్యా మర్చయిత్వా హుతాశనమ్ |
 యంజానహోమం కర్వీత తతః కర్మ ప్రయోజనేత్॥” అని కన్య
 వివాహమధ్యమున ఋతుమతీ యైనకడుమున స్నానములు మొదల
 యినవి చేయించి కర్మ జరపవలసినదని చెప్పబడి యున్నది. మన
 పురాణములయందు సహితము పూర్వకాలమునందు బాల్య వివాహ
 ములు జరిగిన లైక్కడను విని యుండలేదు. “శ్లో॥ పితా దృష్ట్వా
 సుమంతోపి స్త్రీచిహ్నాయశాపనే స్థితాః | కస్తై దేయా కన్యేత్యచింత
 య దతీవ సఖి మునిః కాండిన్యనమా వైవాహేచ్ఛరథాగతి తస్మై
 ప్రదేయా కన్యేతి సుమంతే నాపి శ్చిత్మ్॥” అని సుమంతుఁ డను
 బ్రాహ్మణుఁడు స్త్రీచిహ్నములు ధరించి యశావననతియై యున్న తన
 కొమ్మారైను కాండిన్యన కిచ్చినట్లును, ఇట్టి వివాహము లనేకములు
 జరుగుచుండెనట్లును పురాణముల యందు పెక్కుచోట్ల కానబడు
 చున్నది.

ఇదిగాక మనపూర్వులు పురుషులలో బాల్యవివాహముల కవ
 కాశము లేకుండనే కట్టుదిట్టము లేర్పఱచియున్నారు “శ్లో॥ గర్భా
 వ్రమేబ్దే కుర్వీత బ్రాహ్మణస్యోపనాయనమ్ | గర్భా దేకాదశే రాజ్ఞో
 గర్భాత్తు ద్వాదశేవిశఖః ఆషోడశా ద్భ్రాహ్మణస్య సావిత్రీ నాతివర్త
 తే ఆద్వావింశా త్క్షత్రబంధో రావతుర్వింశతే ర్విశఖః॥” అను వచన
 ములనుబట్టి బ్రాహ్మణుల కేడవసంవత్సరము మొదలుకొని పదియొ
 ఆవ సంవత్సరము లోపలను, క్షత్రియులకు పదవసంవత్సరము మొద
 లుకొని యిరువదిరెండవ సంవత్సరములోపలను, వైశ్యులకు పదనొ
 కొండవ నేడు మొదలుకొని ఇరువదినాల్గవ సంవత్సరము లోపలను
 ఉపనయనము జరుగవలసియున్నది. “శ్లో॥షష్ఠ్యంశ ద్బాలికం చర్యం
 గురా త్త్రైవేదికం వ్రతమ్ | తదర్థికంవా పాదంవా గ్రహణాంతికమ్

వవా॥” అను మనువచనమునుబట్టి బ్రహ్మచర్యము చేయవలసిన కాల మెప్పుడును తొమ్మిదిసంవత్సరములకు తక్కువ యుండదుగనుక, ఎవ్వరికిని పదియాఱు సంవత్సరములలోపల వివాహ మాడుటకే వీలు లేదు. ఇది యిట్లుండగా బాల్యవివాహమున కాఢారముగా నేమి ప్రమాణము లున్న వాయని యాలోచింపఁగా, “శ్లో॥ అష్టవర్షాభవేన్దారీ నవవర్షాతురోహిణీ । దశవర్షా భవేత్కన్యా అత ఊర్ధ్వంరజస్వలా॥” అన్న వచనముతప్ప మఱియేదియు కనబడదు. వివాహమంత్రము లయందు కన్యాశబ్ద మగుపడుచుండుట చేతను స్మృతులయందుకూడ కన్యాశబ్దమే తఱుచుగా కనబడుచుండుట చేతను, బాల్యవివాహము ను నెలకొల్పనెంచిన వా రెవరో యీశ్లోకమును కల్పించి, కన్యాశబ్ద మునకు విపరీతార్థ మిచ్చి స్వాభిమతము నెఱవేఱునట్లుగా నొక స్మృతి యందు కలుపఁగా తక్కినవారును దానిని స్వీకరించి యుందురు. అట్లు కానియెడల నీ సంకేతనామముల కేమిప్రయోజనము కలదు? వాసికి కొంచెము ప్రయోజన మగుపడునట్లుగా, “శ్లో॥ గౌరీందదన్నాకప్పృష్ఠం వై కుంతం రోహిణీ దదత్ । కన్యాం దద ద్భ్రహ్మలోకం చౌరవం తు రజస్వలామ్॥” అని మఱియొకశ్లోకము కల్పింపబడినది. ఈ కడ పటి శ్లోకమే లేకపోయినయెడల గౌరీ, రోహిణీ శబ్దములతోడ ప్రయోజనమే యుండదు. కొన్ని స్మృతులయందు నగ్నికా శబ్దము కనబడు చున్నందున దానినికూడ బాలికాపరముగా పర్యవసితము చేయుట కయి “శ్లో॥ అష్టమేతుభవేన్దారీ నవమేనగ్నికా భవేత్ । దశమే కన్య కా ప్రోక్తా ద్వాదశే వృషలీ తథా॥” అని పయిదానికి విరుద్ధముగా మఱియొక శ్లోకము కల్పింపబడినది. వివాహానుక్రమణిక యందు “శ్లో॥ కన్యాం కనకసంపన్నాం కనకాభరణై ర్యుతాం । దాస్యామి విష్ణవే తుభ్యం బ్రహ్మలోకజగీషయా॥” అని కన్యాదాన మొక్కటి యే చెప్పబడి యున్నది. కాని రోహిణీగౌరీదానము లెక్కడను

జెప్పబడి యుండలేదు. కన్యాశబ్దమునకు సాధారణముగా వివాహముకాని పడుచే యర్థ మయినను కొన్ని స్మృతులయందు "ఋతుస్నాతాతు శుద్ధాయా సా కన్యే త్యభిధీయతే" అని ఋతుస్నాతయే కన్యయనియు, అట్టి కన్యవివాహమే ముఖ్యమయినదనియు చెప్పబడి యున్నది. బ్రాహ్మణకన్యల కెనిమిదవయేట వివాహము చేయవలెనని యొకానొక చిల్లరస్మృతియందు ప్రక్షిప్త వచన మొకటి కానబడుచున్నది. పయిని చెప్పిన శ్లోకములు ప్రక్షిప్తములు కాకపోయినను, వానియందు సహితము పదిసంవత్సరములదే కన్యయని చెప్పబడియున్నది గనుక, నేను పయినిచూపిన బాధకములను చక్కగా విచారించి పదిసంవత్సరములకు లోపలనయినను బాలికకు వివాహము చేయక మనవారు జాగరూకు లయి యుండురని నమ్ముచున్నాను. ఇందులో ముఖ్యముగా చదువుకొన్నవారు తమచేత నయినంత ప్రయత్నము చేసి తమయింట నతిబాల్యవివాహములు చేయకయు, తమ పలుకుబడి యున్నంతవఱకు చేయనీయక వారించియు, తెలియనివారికి బాల్యవివాహమువలనినష్టములను చెప్పియు, నుపన్యసించియు, ప్రకటించియు, పాటుపడుదురని నమ్ముచున్నాను. మనలోని విద్యాధికుల కిటువంటి సద్బుద్ధి నుదయింపఁ జేసి, శీఘ్రకాలములోనే అతిబాల్యవివాహములు మన దేశములో నామమాత్రావశేషము లగునట్లు ప్రసాదించి, ఈ భరతఖండమునకు పూర్వపుమంచీదశను మరల కలిగింప జగదీశ్వరుని ప్రార్థించుచున్నాను.



[Faint bleed-through text from the reverse side of the page, including words like 'కన్యా', 'వివాహ', 'ప్రార్థన', 'మన', 'దేశము', 'పూర్వపుమంచీదశను', 'మరల', 'కలిగింప']